

# Ala Ka Sebaaya Yera Mògòw Cema

Nin kumaw bè bò kitabu dò la min ye Matigi Yesu Krisita ka Layidu Kura ye. I ka nin nyògòn sèbèn tòw bèe nyini, o kò, ka Layidu Kura wala Bible kitabu nyini i yèrè ye. U bè sòrò Bible san yòròw la, wala nin adrèsi la: Société Biblique, B.P. 1529, Abidjan, Côte d'Ivoire.

© 1977 United Bible Societies  
and Bible Society in West Africa



### **Kunnafo ni dō filè**

Nin kow sèbèna cogo dō la  
min kalan ka nògòn.  
U bèe bōra Bible la,  
o min ye Ala ka Kuma ye  
ni a cira dinyè mògòw bèe ma.  
Yésu bange ko fōra nin sèbèn la.  
Mògòw y'a faamu ko  
Yesu ye Ala Denké ye.  
Yesu ye banabaatòw kènèya,  
ka jinèw gèn ka bò mògòw la,  
ka mògòw kalan ko  
u ka Ala kanu,  
ko Ala bèe u kanu.  
N'i ye nin sèbènw kalan,  
i na se ka Bible fana kalan  
k'a kuma faamu.

### **C1a Yesu bange ko (min fora Matiyu fè)**

Yesu Krisita bange cogo filè.  
A ba tun ye Mariyama ye,  
o maminèlen tun bèe Yusufu fè.  
Sani u ka furu,  
Mariyama y'a sòrò ko  
a ye kònò ta  
Ni Sènu ka sebaaya la.  
A cè Yusufu tun ye mògò tilennen ye,  
a tun t'a fè  
ka Mariyama tògò tinyè.  
A y'a latigè a yèrè kònò  
ko a na o furu ko dabila  
dogo la.  
Ka Yusufu to o miirili la,  
Matigi ka mèlèkè dō y'i jira a la  
sugo la.  
Mèlèkè y'a fò a ye ko:  
"Masakè Dawuda bònson Yusufu,  
i kana siran ka Mariyama furu.  
A ye kònò ta  
Ala Ni Sènu ka sebaaya la.  
A na denké bange,  
i na o tògò da Yesu,  
katuguni a na a ka mògòw kisi  
u ka jurumuw ma."  
O kow bèe kèra  
i ko Matigi y'a fò cogo min na  
a ka kira dō da la.  
Kira tun ko:  
"Cè ma npogotigi min dòn,  
o na kònò ta ka denké bange.  
O tògò na da ko Emanuèl,"  
o kòrò ko Ala bèe an cèma.  
Yusufu wulila ka bò sunògò la,  
a y'a kè ka kènèye ni Matigi ka mèlèkè  
ka kuma fòlen ye.  
A ye Mariyama furu siri,  
nka u ma jè  
sani Mariyama ka jigin a denké fòlò la.  
Yusufu ye den tògò da Yesu.

(Matiyu 1.18-25)

**C1b Yesu bange ko (min fòra Luka fè)**

Masakè Oguste ye ci bila  
ko mògòw bée tògòw ka sèbèn.  
Mògòw bée kelen kelen taara u faso la,  
walisa u tògòw ka sèbèn yen.



Yusufu bòra Galile Nazarèti,  
ka taa Jude dugu dò la, o tògò ko Bètilèhèm.  
Masakè Dawuda bangerà o dugu la.  
Yusufu taara yen,  
katuguni a kèra Dawuda bònsòn dò ye.  
A ni a muso Mariyama taara yen,  
walisa u tògòw ka sèbèn.  
Mariyama kònòma tun don.

Ka u to Bètilèhèm,  
a jigin tuma sera.



A ye a denké fòlò bange,  
ka fini meleke a la,  
ka a da so waaro kònò,  
katuguni u ma yòrò sòrò  
dunanjinso kònò.

Saga gènnaw dōw tun bè o jamana la.  
 U tun bè si nyè na kungo kòndò.  
 U tun bè u ka sagaw kòlòsi.



Matigi ka mèlèkè dō nana k'i jira u la.  
 Matigi nòorò manamanana u fan bée la.  
 U siranna kosèbè,  
 nka mèlèkè y'a fò u ye ko:  
 "Aw kana siran!  
 Ne bè kibarù duman fò aw ye,  
 o na kè nyagaliba ye mògòw bée fè.  
 Kisibaa bangerà aw ye bi  
 Dawuda ka dugu la.  
 O tigi ye Krisita ni Matigi ye!

A taamashiyèn filè nin ye:

Aw na denyèni dō ye,  
 fini melekelen bè a la,  
 ka a da so waaro kòndò."

O yòrò nin bè, mèlèkèkulu caman bōra sankolo la  
 ka jigìn o mèlèkè kèrè fè.

U tun bè Ala tanu ko:

"Ala ka tanu sanfè yòrò kòròtalenbaw la,  
 hère ka kè dugukolo kan  
 a diyanye mògòw cèma."

O mèlèkèw bōlen kò saga gènnaw kòrò ka taa sankolo  
 kòndò,

saga gènnaw y'a fò nyògòn ye ko:

"A' ye na, an ka taa Bètilèhèm.  
 Matigi ye min fò, an ka taa o lajè."

U tèliyara ka taa.

U ye Mariyama ni Yusufu sòrò yen,  
 ani denyèni, o dalen tun bè so waaro kòndò.

Saga gènnaw ye denyèni ye tuma min na,  
 mèlèkè tun ye kuma min fò u ye denyèni ko la,  
 u y'o lakali.

Saga gènnaw ka kuma mènbaaw bée kabakoyara.  
 Mariyama ye o kuma bée to a hakili la.

A ye o bée to a kòndò.

Saga gènnaw seginna u ka sagaw yòrò.

U tun bè Ala tanu

u ka ko mènnew ni u ka ko yelenw bée kòsòn.  
 Olu bée kèra ka kènyè ni mèlèkè ka kibarù fòlen  
 ye u ye.

(Luka 2.1-20)

**C1d Yesu dira Ala ma Alabatosoba kònò**

Yusufu ni Mariyama ye saniyali ko dafa  
ka kènyè ni Musa ka sariya ye.  
Saniyali kèra Mariyama ni denyèni Yesu kòsòn.  
O de kòsòn u taara ni denyèni ye Jerusalèm  
k'a di Matigi ma,  
i ko a sèbènnen bè Matigi ka sariya la ko:  
“Denkè fòlò sòròlenw bée ka kè Matigi  
ta ye.”  
U ye saraka bò fana  
ka kènyè ni Matigi ka sariya ye,  
ko ntubani fila wala jènentubaden fila.  
O waati la cè dò sigilen tun bè Jerusalèm,  
a tògò ko Simeòn.  
Mògò tilennen tun don.  
Ala nyèsiranbaa tun don.  
A jigi tun b'a kan  
ko Israèl siya na kisi.  
Ni Sènu tun b'a la.  
Ni Sènu ye layidu ta ko Simeòn tèna sa,  
sani k'a nyè da Matigi ka Krisita kan,  
Ala tun ye layidu ta min ko la.  
Ni Sènu ye Simeòn nyè minè ka don Alabatosoba  
kònò.  
Yesu bangebaaw taara ni denyèni Yesu ye Alabatosoba  
kònò  
sariya ko dafali kama tuma min na,  
Simeòn ye denyèni ta a bolo  
ka Ala tanu ko:  
“Sisan, Matigi, i ye i ka layidu dafa.  
Ne bè se ka taa hère la,  
katuguni i ye Kisibaa min ci,  
ne nyè dara o kan,  
i ye nin ko kèlen min jira mògòw bée la.  
Nin na kè yeelen ye ka kènè bò siyaw bée nyè  
ka nòorò da i ka mògòw Israèl kan.”

Simeòn ye min fò o den ko la,  
Yesu bangebaaw kabakoyara o la.  
Simeòn ye duba ta u ye  
k'a fò Yesu ba Mariyama ye ko:  
“Nin den nyènatòmòna Ala fè  
Israèl mògò caman lawulili ani u bili  
kama.  
A na kè Ala ka taamashiyèn ye.  
Mògò caman na sòsòli kè a ko la.  
U bè nin kè tuma min na,  
u ka miirili na bò kènèkan.  
E kòni, nyènasisi na digi e dusukun na,  
i n'a fò npan.”  
Kira musoman dò tun bè yen,  
a tògò tun ye Anè ye.  
A kòròla.  
A tun tè bò Alabatosoba kònò.  
A tun bè Ala bato ni sun ani delili ye  
su fara tile kan.  
O yòrò nin kelen a sera yen ka Ala tanu.  
Mògò minw tun bè Ala ka kunmabòli makònò  
Jerusalèm,  
a kumana olu bée fè o den ko la.

(Luka 2.22-38)

**C2**

**Dolo dònbaaw nana ka bò kòròn fè ka Yesu filè**

Yesu bangerà Jude jamana la Bètìlèhèm.  
Hèròde tun ye masakè ye o waati la.  
Yesu bangelen kò, minw bè dolo dòn kosèbè,  
olu nana ka bò kòròn fè ka se Jerusalèm.



U ye nyininkali kè ko:  
 “Den min bèna kè Yahutuw ka masakè ye,  
 o bè min?  
 An ye a ka dolo ye  
 k’an to kòròn fè.  
 Sisan an nana ka a bato.”  
 Masakè Hèròde y’o mèn tuma min na,  
 a ni Jerusalèmkaw bèe hakili nyaamina kosèbè.  
 Hèròde ye sarakalasebaaw kuntigiw  
 ani sariya karamògòw bèe lajè.  
 A ye u nyininka ko:  
 “Krisita bèna bange min?”  
 U y’a jaabi ko:  
 “Jude Bètìlèhèm,  
 katuguni a sèbènnen bè kira dò fè ko:  
 Bètìlèhèm min bè Jude jamana la,  
 i tè Jude duguw bèe la dògòmanni ye dè,  
 k’a masòrò kuntigi dò bèna bò i la,  
 o na ne ka siya Israèl mara.”

Hèròde ye o dònbaaw wele dogo la  
 ka u nyininka kosèbè  
 o dolo ye waati kò la.  
 O kèlen, a ye u ci ka taa Bètìlèhèm.  
 A ko:  
 “A’ ye taa den nyini kosèbè.  
 N’aw y’a ye tuma min na, aw ka na a fò ne ye,  
 walisa ne fana ka taa a bato.”  
 Dònbaaw bòra yen.  
 Ka u to sira la, u ye dolo ye.  
 Dolo min yera u fè fòlò, o don.  
 O dolo taara u nyè  
 fo denyèni Yesu yòrò.  
 A jòra yen.  
 Dònbaaw nisòndiyara kosèbè  
 o dolo yeli kòsòn!  
 U donna so kònò  
 ka den ni a ba Mariyama ye.



U y'u bi duguma ka a báto.  
 O kò, u ye u ka minanw dayèlè k'a sòn  
 ni sanu ni wusulan suma duman ani fèn suma  
 duman ye.  
 Ala ye o dònbaaw lasòmi sugo la su fè  
 ko u kana segin Hèròde yòrò tun.  
 O de kòsòn u taara u ka jamana la sira wèrè fè.



Dònbaaw taalen kò,  
 Matigi ka mèlèkè dò y'i jira Yusufu la sugo la.  
 Mèlèkè ko:  
 "Wuli joona ka den ni a ba ta  
 ka taa ni u ye Misira.  
 I ka to yen fò ne k'a fò i ye  
 ko i ka kòsegin.  
 Hèròde na o den nyini  
 ko a b'a faga."  
 Yusufu wulila joona  
 ka den ni a ba ta o su yèrè  
 ka taa Misira.  
 A tora yen fo Hèròde sara.

(Matiyu 2.1-15)

**Jayirus denmuso ani muso min tun man kènè**

Yesu nali ko diyara jama ye,  
 katuguni u tun bè a makònò.  
 O tuma la cè dò nana, a tògò ko Jayirus.  
 Alabatoso kuntigi tun don.  
 A y'i bi Yesu sen kòrò  
 k'a deli ko a ka na a ka so,  
 katuguni denmuso kelen tun b'a bolo,  
 a ye san tan ni fila sòrò,  
 a tun bè nyini ka sa.  
 Yesu ni Jayirus taatò yen nyògòn fè,  
 jama ye Yesu lamini.  
 Muso dò tun bè yen,  
 joli bò bana tun b'a la kabini san tan ni fila.  
 A ye a bolo fènw bèè di furakèlaw ma,  
 nka u ma se k'a kènèya.  
 A tun bè jama la, a gèrèla Yesu la a kò fè  
 ka maga a ka fini dawolo la.  
 O yòrò nin bè joli bò banna.  
 Yesu ko:  
 "Jòni magara ne la?"  
 Mògòw bèè y'a fò ko:  
 "Ayi, ne ma maga i la."  
 Pièrè ko:  
 "Karamògò, jama y'i lamini  
 k'i degun dè."  
 Nka Yesu ko:  
 "Mògò dò magara ne la,  
 katuguni ne bòra a kala ma  
 ko sebaaya dò bòra ne la."  
 O muso y'a dòn tuma min na ko a tè se ka dogo,  
 a yèrèyèrètò y'i bi Yesu sen kòrò.  
 Sababu min y'a to a magara Yesu la  
 ani a kènèyara o yòrò nin kelen cogo min na,  
 a ye o bèè fò mògòw bèè nyè na.  
 Yesu y'a fò a ye ko:  
 "Ne denmuso,  
 i ka dannaya ye i kènèya.  
 I ka taa hère la."

Ka Yesu to o kuma la,  
 ciden dò nana ka bò Jayirus ka so.  
 O y'a fò Jayirus ye ko:  
 "I denmuso sara ka ban.  
 I kana karamògò sègèn tun."  
 Yesu ye o kuma mèn minkè,  
 a y'a fò Jayirus ye ko:  
 "I kana siran. Dannaya kè dòn,  
 a na kènèya."  
 Yesu sera Jayirus ka so tuma min na,  
 den bè yòrò min na,  
 Yesu sònna ninw dama ka don yen:  
 Pièrè ni Yuhana ni Yakuba ani den bangebaaw.  
 Mògòw bèè tun bè kasi ka kulo  
 den su ko la.  
 Yesu ko:  
 "Aw kana kasi.  
 Den ma sa,  
 a bè sunògò dòn."  
 U bèè ye yèlè bò a ma,  
 katuguni u y'a dòn ko den sara ka ban.  
 Nka Yesu ye den ta a bolo ma,  
 ka a kan kòròta k'a wele.  
 A ko:  
 "Denni, wuli."  
 Denni ni donna a la,  
 a wulila o yòrò nin kelen.  
 Yesu ko:  
 "A' ye dumuni di a ma."  
 A bangebaaw kabakoyara kosèbè,  
 nka Yesu y'a fò u ye k'a gèlèya u ma  
 ko u kana o ko fò mògò si ye.

(Luka 8.40-56)

Yesu ni a ka kalandenw donna kurun kònò  
 ka taa Galile ba kò fè,  
 Gadarakaw ka jamana la.  
 Yesu bolen kò kurun kònò,  
 o yòrò nin bè, cè dò bòra kaburu yòrò la  
 ka a kunbèn.  
 Jinè tun bè o cè la.  
 A sigi yòrò tun ye kaburudo ye.  
 Mògò si tun tè se ka a siri.  
 Tuma caman a senw ni a bolow sirilen tun don,  
 nka a tun b'a bolo la nègè jòlòkòw tigè  
 ka a sen na nègèw kari tuma bèè.  
 A barika tun ka bon, mògò tun tè se ka se sòrò a kan.  
 A tun bè yaalayaala kaburuw cèma  
 ani kuluw furancè la su fara tile kan.  
 A tun bè pèrèn ka a yèrè jogin ni kabakuruw ye.  
 Ka o cè to yòrò jan,  
 a ye Yesu ye.





A bolila ka na k'a bi Yesu sen kòrò.  
 A pèrènnà ni kanba ye ko:  
 "Yesu, Ala Kòròtalenba Denké!  
 I b'a fè ne ka mun kè?  
 Ne b'i deli Ala kòsòn,  
 i kana ne tòorò!"  
 (Jinë ye nin ko fò,  
 katuguni Yesu kumana a fè ko:  
 "Jinë jugu, bò nin cè la!")  
 Ayiwa Yesu ye o cè nyininka ko:  
 "I tògò bè di?"  
 Cè y'a jaabi ko:  
 "Ne tògò ko Jamaba,  
 katuguni an ka ca."  
 A y'a deli kosèbè  
 ko a kana a gèn  
 ka bò o jamana la.  
 Lè caman tun bè dumuni la o kulu jiginjigin la.



O jinèw ye Yesu deli ko:  
 "I ka an bila ka taa don lèw la."  
 A ye u bila ka taa.  
 O jinè juguw bòra cè la  
 ka don lèw la.  
 O lèkulu tun ye lè waa fila nyògòn ye.  
 U girinna ka jigin kulu jiginjigin la.  
 U donna ji la. U bée sara.  
 O lè gènnaw bolila  
 ka taa o kibaru fò  
 dugu kòndò ani bugu fiyèw la.  
 Mògòw bòra ka taa o ko kèlen filè.  
 U sera Yesu yòrò.  
 Jinè caman tun bè cè min na,  
 u y'o ye.  
 O sigilen tun bè yen,  
 finiw tun bè a kan na,  
 a hakili sigilen tun don.  
 Mògòw bée siranna.  
 Ko min kèra o cè jinètò la  
 ani o lèw ko la,  
 o yebaaw ye o lakali o mògòw bée ye.  
 U y'a daminè ka Yesu deli  
 ko a ka bò u ka jamana la.  
 Yesu dontò kurun kòndò,  
 o jinètò kòrò y'a deli ko:  
 "Ne b'a fè ka taa i fè!"  
 Nka Yesu ma sòn.  
 Yesu y'a fò a ye ko:  
 "I ka taa so.  
 Matigi makarila i la  
 ka nin koba kè i ye cogo min na,  
 i ka taa o bée fò i so mògòw ye."  
 Yesu ye koba minw kè o cè ye,  
 a taara ka o kow bée lakali Dugu Tan kòndò.  
 O ko mènbaaw bée kabakoyara.

(Marka 5.1-20)

## Yesu ye Samarika nyuman dò ko fò

Sariya karamògò dò wulila k'i jò  
ka Yesu da kòròbò ko a b'a lafili jaabili cogo la.  
A ye Yesu nyininka ko:  
"Karamògò, ne ka mun kè walisa ka nyènamaya  
banbali sòrò?"

Yesu y'a jaabi ko:  
"Ala ka sariya bè mun fò?  
I bè o kalan cogo di?"

O cè y'a jaabi ko:  
"I ka i Matigi Ala kanu  
ni i dusukun bée ye,  
ni i ni bée,  
ni i barika bée,  
ni i hakili bée,"

ani:

"I ka i mògò nyògòn kanu i ko i yèrè." "

Yesu y'a fò a ye ko:

"I ka jaabili nyèna.

I ka o kè, i na nyènamaya."

Nka o sariya karamògò tun b'a fè  
ka jo di a yèrè ma,

o de kòsòn a ye Yesu nyininka ko:

"Jòni ye ne mògò nyògòn ye?"

Yesu y'a jaabi ko:

"Cè dò bòra Jerusalèm ko a bè taa Jeriko.

K'a to sira kan ka taa,  
binkannikèlaw bira a kan.

U ye a bolo fènw bée ta.

U y'a bugò k'a jogin.

U y'a to yen fo a bè nyini ka sa.



O y'a sòrò sarakalasebaa dò taatò tun don o sira fè.

A ye o cè joginnen ye tuma min na,  
a tèmèna fan wèrè fè.

O cogo la fana,

cè min tun ye dèmèbaa ye Alabatoso kònò,

o fana tèmèntò taara ka o cè filè,

o kò, a tèmèna fan wèrè fè.

Nka dunan dò tèmèna ka bò Samari.

Cè dalen bè yòrò min na,

o dunankè sera yen.

A y'o ye tuma min na,

o cè hinè donna a la kosèbè.



A gèrèla o la  
 ka tulu ani duvèn kè a jogin daw la,  
 walisa u ka nògòya.  
 A y'a jogin daw siri.  
 O kò, o dunankè ye a layèlèn a yèrè ka bagan kan  
 ka taa n'a ye dunanjigin yòrò la  
 k'i jan to'a la.  
 Dugu jèra tuma min na,  
 a ye warijè fila ta  
 k'a di dunan jatigikè ma.  
 A y'a fò jatigikè ye ko:  
 'I k'i jan to nin cè la.



Ni i ye fèn di a ma ka tèmèn nin kan,  
 ne kòsegintò, ne b'o sara.' ”  
 Yesu ye o sariya karamògò nyininka ko:  
 “Binkannikèlaw bira cè min kan,  
 e hakili la,  
 o cè saba la jumèn  
 kèra o mògò nyògòn ye?”  
 A y'a jaabi ko:  
 “Min makarila a la.”  
 Yesu y'a fò a ye ko:  
 “Ayiwa, i yèrè ka taa o nyògòn kè.”

(Luka 10.25-37)

## Saga yera

Don dò la faama wari minèbaaw ni jurumutò caman  
gèrèla Yesu la ka a ka kuma lamèn.

Nka Yahutuw ka diinè jèkulu

min bè wele Farisiènw,

olu dòw ni sariya karamògò dòw

y'a daminè ka dajukòrò kuma fò ko:

“Nin cè bè jurumutòw minè konyuman,

hali a bè dumuni kè u fè!”

O tuma la Yesu ye ntalen da u ye ko:

“Aw la mògò jumèn, ni saga kè mè b'a fè,

ni olu la kelen tununna,—

a bè mun kè?

A bè a tò bikòntòn ni kòntòn to kungokolo kòntò



ka taa o tununnen nyini.

A bè a nyini fo k'a ye.

N'a y'a ye tuma min na,

a bè nyagali kosèbè

fo k'a bila a kaman kan

ka taa so ni o ye.

O tuma la a bè a teriw ni a siginyògònw wele

k'a fò u ye ko:

‘Ne bè nyagali kosèbè,

katuguni ne ye ne ka saga ye.

An ka nyagali nyògòn fè!’

“O cogo la, ne b'a fò aw ye ko:

Nyagaliba bè kè sankolo la

jurumukèla kelen nimisali kòsòn,

ka tèmèn mògò tilennen bikòntòn ni kòntòn

ta kan,

nimisali ko tè minw na.”

**Warijè yera**

“Muso jumèn, ni warijè tan b’a fè,  
ni o kelen tununna,—  
a bè mun kè?  
A bè lanpa mana  
ka a ka so fura,  
ka a nyini yòrò bèe la  
fo k’a ye.



N’a y’a ye tuma min na,  
a bè a teriw ni a siginyògònw wele  
k’a fò u ye ko:  
‘Ne bè nyagali kosèbè  
katuguni ne ka warijè yera.  
An ka nyagali nyògòn fè!’  
“O cogo la, ne b’a fò aw ye ko:  
Nyagali bè kè Ala ka mèlèkèw cèma  
jurumukèla kelen nimisali kòsòn,  
ni o nimisara a ka jurumu la.”

**Denkè yera**

Yesu y’a fò fana ko:

“Denkè fila tun bè cè dò fè.

Dògòmanni y’a fò a fa ye ko:

‘Ne fa, i ka ne ni yòrò di ne ma  
i ka nafolo la.

O tuma la a fa ye a ka nafolo tila  
a denkè fila cè.

“Tile dama tèmènnen kò,

den dògòmanni ye a ta feere,

ka bò a faso la ni o wari ye.

A taara jamana jan na.


A ye a ka wari tinyè

manamana ko la o yòrò la.

Wari bèe banna.



“O tuma la kòngòba donna o jamana la,  
 balo si tun t’a bolo.  
 O de y’a to a donna baara la  
 o jamana mògò dò fè.  
 O y’a bila ka taa a ka foro la  
 ka lèw gèn.  
 Lèw tun bè shò fara minw dun,  
 den dògòmanni tun b’a fè ka olu dun.



Nka mògò si ma dumuni di a ma.  
 “A ye hakili sòrò minkè, a ko:  
 ‘Baaraden caman bè ñe fa fè,  
 u bè dumuni kè ka u fa fo ka a tò to.  
 Ne kòni bè yan,  
 ne bè nyini ka sa kòngò bolo!

Ne na wuli ka taa ne fa ka so  
 k’a fò a ye ko:  
 “Ne fa, ne ye Ala hakè ta,  
 ne ye e fana hakè ta.  
 Ne man kan ka wele i denkè tun.  
 I ka ne minè i ko i ka baarakèla dò.’  
 A wulila ka taa a fa ka so.  
 “K’a to yòrò jan, a fa y’a natò ye.



A hinè donna a fa la.  
 O bolila ka taa  
 ka i meleke a denkè la ka a da susu.

Denkè dògòmanni ko:

'Ne fa, ne ye Ala hakè ta,  
ne ye e fana hakè ta.

Ne man kan ka wele i denkè tun.'

"Nka a fa y'a fò a ka baarakèlaw ye ko:

'A' ye tèliya ka na ni dulòki bée la nyuman ye  
k'a don a kan na,

ka bolola nègè don a bolo la,

ka sabara don a se na.


O kò, aw ka na ni misiden tulòlen ye k'a faga.

An ka nyagali ka dumuniba kè!

Katuguni ne den min filè nin ye, a salen tun bè,  
nka sisan a nyènamayara.

A tun tununna,  
nka sisan a yera.'

O tuma la mògòw y'a daminé ka nyagali.



"Kòròkè tun bè foro la o waati la.

A surunyara so la,

a ye dònkèkan ani burufiyèkan mèn.

A ye baarakèla kelen wele

k'a nyininka ko:

'Mun mankan bè so kònò?'

"Baarakèla y'a jaabi ko:

'I dògòkè nana so.

I fa ye misiden tulòlen faga,

katuguni i dògòkè nana hère la.'

"A kòròkè dimina

fo a ma sòn ka don so kònò.

O tuma la a fa bòra

ka taa a deli ko a ka don so kònò.

A y'a fò a fa ye ko:

'A filè, ne ye baara kè i ye i ko jòn,

ne ma i kan bila tuma si.

I ye mun di ne ma?

Hali i ma baden di ne ma,

walisa ne ni ne teriw ka dumuni kè ka  
nyagali.

Nka i denkè min filè nin ye,

o ye i ka nafolo bée tinyè kakalaya la.

A nana so tuma min na,

i ye misiden tulòlen faga a ye!'

"Fa y'a fò den fòlò ye ko:

'I bè ne fè yan tuma bée,

fèn o fèn bè ne bolo, o bée ye i ta ye.

Nka an tun ka kan ka dumuniba kè ka nyagali,

katuguni i dògòkè salen tun bè,

nka sisan a nyènamayara.

A tununnen tun bè,

nka sisan a yera.' "

(Luka 15)

## Filipe ni Etiopi kuntigi ko

Matigi ka mèlèkè dò y'a fò Filipe ye ko:

"I ka wuli ka i labèn ka taa worodugu fan fè.

Sira min bè bò Jerusalèm ka taa Gaza,  
i ka taa o sira fè."

(O sira tè taama sisan tun.)

Filipe y'i labèn ka taa.

K'a to sira kan,

a ye Etiopi kuntigi dò ye.

Etiopi masa musoman ka kuntigiba dò tun don,

o tun bè a ka nafolo bèe kun na.

A tun taara Jerusalèm ka Ala bato,

a segintò tun don ka taa a ka so.

A sigilen tun bè a ka wotoro kònò.

A tun bè kira Esayi ka kitabu kalan.

Ni Sènu y'a fò Filipe ye ko:

"I ka gèrè nin wotoro la."

Filipe bolila ka gèrè a la.

A ye o kuntigikan mèn,

a tun bè Esayi ka kitabu kalan.



Filipe y'a nyininka ko:

"I bè min kalan, i bè o faamu wa?"

Kuntigi y'a jaabi ko:

"Ne bè se ka a faamu cogo di,  
ni mògò m'a jèya ne ma?"

A ye Filipe deli ka yèlèn a ka wotoro kan  
ka sigi a kèrè fè.

A tun bè kitabu yòrò min kalan,  
o filè nin ye:

"A minèna ka taa

i ko saga min bè taa faga yòrò la.

I ko sagaden min tè a kan bò

a si kanbaaw bolo,

a ma a da yèlè.

A majiginnen tun don,

mògò ma sòn ka a ka jo di a ma.

Mògò si tèna a bònson ko fò,

katuguni a si tigèra ka bò dugukolo kan."

Kuntigi y'a fò Filipe ye ko:

"Ne b'i deli, a fò ne ye

yala kira bè kuma jòni ko la,

a yèrè wa, wala mògò wèrè?"

Filipe ye kuma daminè ka Yesu kibaru fò

ka bò o kitabu yòrò kelen na.

Ka u to sira kan ka taa,

u sera yòrò dò la,

ji dò tun bè yen.

Kuntigi ko: "Ji filè.

Mun bè ne bali ka batise?"

Filipe y'a fò a ye ko:

"Ni i ye dannaya kè ni i dusukun bèe ye,

i bè se ka batise."

Kuntigi y'a jaabi ko:


"Ne dara a la ko Yesu Krisita ye Ala Denké de ye."





Filipe ni kuntigi fila bée donna ji la.  
 Filipe y'a batise.  
 U bolen kò ji la,  
 Matigi Ni ye Filipe ta ka taa.  
 Kuntigi ma a ye tun,  
 nka a nisòndiyalen ye sira minè ka taa.  
 (Kèwalew 8.26-39)

O waati la Masakè Hèròde y'a daminè  
 ka eglise mògò dów tóorò.  
 A ye Yuhana balimakè Yakuba faga.  
 A y'a ye ko o diyara Yahutuwa ye tuma min na,  
 a ye Pièrè fana minè.



Pièrè minèna ka bila kaso la tuma min na,  
 o yòrò la u y'a don sòròdasi naani sigiyòròma naani  
 bolo  
 ko u ka a kòlòsi.  
 Hèròde tun b'a fè ka kiri tigè a kan mògòw nyè na  
 Tèmèkan seli tèmènnen kò.  
 O de kòsòn Pièrè tora kaso la,  
 nka eglise mògòw tun bè Ala deli a ye tuma bée.

Hèròde tun b'a fè ka kiri tigè a kan don min na,  
o don su fè, Pièrè sunògolen tun bè  
sòròdasi fila ni nyògòn cè.  
A sirilen tun bè ni nègè jòlòkò fila ye.  
Sòròdasiw tun bè garadi la kasobon da la.  
O yòrò nin kelen Matigi ka mèlèkè dò y'i jò yen.  
Kènèyeelen manamanana o bon kònò.  
Mèlèkè ye Pièrè minè a kaman ma k'a yuguyugu k'a fò  
a ye ko:  
“Wuli joona ka bò sunògò la!”  
O yòrò nin kelen Pièrè bolola jòlòkòw bira.



Mèlèkè ko:  
“I cè siri ka sabara don.”  
Pièrè y'o kè.  
Mèlèkè ko:  
“I ka dulòki yuguyugu ka tugu ne nò fè.”  
Pièrè tugura a nò fè ka bò kaso la.  
Mèlèkè ye min kè, a ma o dòn.  
A tun bè miiri ko jirali fèn don.

U tèmèna kòlòsibaa fòlò la ka se filanan ma,  
o kò, u sera kasobon nègèkon da ma.  
O da yèlèla a yèrèma u ye.  
U bòra ka taa nyè dònì sira kan,  
o yòrò nin kelen mèlèkè taara ka Pièrè to yen.  
O tuma la min kèra Pièrè ye, a y'o faamu.  
A ko: “Sisan ne b'a dòn ko sèbè don!  
Matigi ye a ka mèlèkè ci  
ka ne labò Hèròde ka fanga bolo.  
Yahutu mògòw tun b'a fè ka ko jugu min kè ne la,  
ne hòrònyara o bée ma.”  
Pièrè ye hakili sòrò tuma min na,  
a taara Mariyama ka so.  
Yuhana min bè wele Marka, o ba don.  
Mògò caman lajèlen tun bè yen ka Ala deli.



Pièrè sera da ma, a ye da konkon.  
Baarakèmuso min tògò ko Rode,  
o taara da la.  
A ye Pièrè kan dòn.  
A ma da yèlè a ye.  
A nyagalila kosèbè.  
A bolila ka taa so kònò.

A ko: "Pièrè jòlen bè da la."  
 U ye Rode jaabi ko: "Fa b'i la."  
 A tora k'a fò ko tinyè don.  
 U y'a jaabi ko: "A mèlèkè don."  
 Hali o, Pièrè tora ka da gosi.  
 U ye da yèlè.  
 U ye Pièrè ye minkè,  
 u bèè kabakoyara.



A ye a bolo kòròta u ye  
 ko u ka mankan dabila.  
 Matigi ye a labò kaso la cogo min na,  
 a ye o bèè fò u ye.  
 A ko: "Aw ka nin kibaru fò Yakuba ni balima  
 tòw ye."  
 O kò, a bòra ka taa yòrò wèrè la.  
 Dugu jèlen,  
 mankanba kèra sòròdasiw cèma ko:  
 "Mun kèra Pièrè la?"  
 Hèròde y'a gèlèya u ma kosèbè ko u ka a nyini,  
 nka u ma se k'a ye.

(Kèwalew 12.1-19)